

ሰንበት ስብከት

(ታኅሣሥ 7, 2005 ዓ.ም.)

መዝሙር: ወልደ መድኅን ንሰብክ...

ንባባት: 1 ተሰሎንቄ 3:12-4:2፣ 1ዮሐ 2:14-ፍ ግ.ሐ.3:17-ፍ፣ ሉቃስ 21: 25-36

ስብከት: “ፊኑ እዴክ እምእርያም፣ ወአድኅነኒ ወባልሓኒ እማይ ብዙኅ፣ ወእምእደሆሙ ለደቂቀ ነኪር”

“ኢድካ ካብ ላዕሊ ስደድ ካብ ዓሚቕኡ ማያት አውጽአኒ፣ ካብ ኢድ ወዲ ንና አናግፊኒ” መዝ. 144:7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ስብከት ወይ ምጽአት ይብሃል። ሰለስተ ሰናብቲ ዝሓዘ እዩ፣ ዘስብከት፣ ዘብርሃን፣ ዘኖላዊ ይብሃል። ሓሓደ ጊዜ ከአ 4ይ ዘመርዓዊ ይውሰኹ። ዘስብከት ዘብሎ ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን ቤተክርስቲያን ነዚ እናሓሰበት ሰብ ንመድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ እዩ።

ናይ ሎሚ ሰንበት መዝሙር ነቲ ‘ቅድሚ ዓለም ዝነበረን ዘሎን መድኅን ንሰብኽ፣ አኸሊል ናይ ሰማዕታት ሰያሚ ካህናት ተስፋ ናይ መነኮሳት፣ ወልድ መድኅን ንሰብኽ፣ ንመድኃኒ ወዱ ንሰብኽ’ እናበልና ንዝምር።

እዚ እዋን ፍሉይ እዩ ምኽንያቱ ንምጽአት ክርስቶስ ዘሰናድወና ስለ ዝኾነ ኩልና እንኣምን ብንቕሓት ንዳግማይ ምጽአቱን አብ ግላዊ ሕይወትና ዝግባእ ምቅርራብ ገርና ክንጉዓዝ ዝሕግዘና ቅዱስ ጊዜ ስለ ዝኾነ። አብዚ ጊዜ ምጽአት ካብ ቅዱስ መጽሓፍ እነንብቦ ኩሉ ብግቡእ ክንሰናዶ ክሕግዘና ምእንቲ እዩ። አብ ዝኾነ እዋን ጎይታና ክመጽእ እንከሎ ናቱ ኮና ልብሲ መርዓ ለቢስና ክንጽበዮ እሞ አብ ናይ ሓጎስ ቦትኡ ምስኡ ክነብር።

እዚ ምጽአት እንብሎ ጊዜ ብፍሉይ አብቲ ሰለስተ ናይ ኢየሱስ ክርስቶስ ምጽአት ዘተኮረ ስለ ዝኾነ እዩ።

- **ንልደት መድኃኒና ኢየሱስ ክርስቶስ ዝምልከት እዩ።** ኢየሱስ አብ ቤተ ልሔም ቅድሚ ክልተ ሺሕ ዓመት ካብ ድንግል ማርያም ከማና ሥጋ ለቢሱ ተወለዱ። እዚ አብ ታሪኽ ደቂ ሰብ ዝተፈጸመ ሓቂ እዩ። እቲ ንዘመናት ዝጽበይዎ ዝነበሩ መስሕ ተወለዱ። ወንጌላውያን አነጺሮም ልደቱ ይነግሩና። አይሁድ

ጸሓፍቲ ታሪኽ ከም ብዓል የሲፉስ ነቲ ብእዋኑ ዝነበረ ሓቅነቱ ይነግሩ። ዓለም ብልደት ክርስቶስ ሓዲስ ሕይወት ከም ዝጀመረት እምነትና ይነግረና። እዚ ኹሉ ክርስቶስ ምስ ተደልደ ኣብ ታሪኽ ድሕነትና ስለ ዝተፈጸመ ዓመት ዓመት ብኸብሪ ንዝክሮ፣ መጺኡ ኣብ መንጎና ስለ ዝኃደረ ብክብሪ ምጽኣቱ ንዝክር።

- **ኢየሱስ ኣብ ዕለታዊ ሕይወትና ብዝተፈላለዩ ጸጋታት ይመጸና።** ቃሉ ክነንብብ ከሎና ኣብ ሕይወትና ኣንቢብና ክነወሃህዶ እንክሎና ኣባና ኣብ መንጎና ይሓድር። ምስጢራት ክንዕደል እንክሎና ብፍላይ ምስጢረ ቅዱስ ቍርባን ሥጋኡን ደሙን ክንቅበል እንክሎና ኣብ ልብና መጺኡ ማሕደሩ ንኸውን። ቅዱስ ጳውሎስ ታቦቱ ንኸውን ይብለና። ክርስቶስ ኣብ ልብና ክኣቱ ክነፍቅደሉ ይደሊ። ኣብ ጊዜ ምጽኣት ብፍሉይ ሎሚ እውን ምሳኹም ክኸውን ኣባኹም ክሓድር ስጋይን ደመይን ተመገቡ ይብለና። ነዚ ዕለት ዕለት ዝመጸና ክርስቶስ ክንቅበሎ ሎሚ እውን ልብና ክንከፍተሉ ይሓተና ኣሎ።
- **ዳግማይ ምጽኣት ክርስቶስ ብግርማን መለኮት ንሕያዋንን ሙታንን ክፈርድ ከምጽእ እዩ።** ነዚ ኩልና ነቂሕና ንጽብዮ። ግዚኡ ምስ በጽሖ ዳግማይ ክመጽእ እዩ። እንተኾነ ምጽኣቱ ዝግብኦ ክብሪ ለቢሱ እዩ ዝመጸና እምበር ከም ቀዳማይ ምጽኣቱ ከም ማንም ኮይኑ ኣይኮነን ዝመጸና። ንፍርዲ ክንቀውም ኢና። ሕይወትና ብጽቡቕ እንተ መራሕና ምስኡ ንዘለዓለም ክነብር ኢና። ሎሚ ሕይወትና ክንርኢ እሞ ክነፀሪ ምእንቲ ቤተ ክርስቲያን ተዘኻኸረና። እዛ እንነብራ ዓለም ክትሓልፍ እያ ስለዚ ንዘይሓልፍ ሕሰቡ ትብለና።

ኣብዚ እዋን ምጽኣት እምብኣር ምስንዳውና ስብከትና ኣብዘን ሰለስተ ነገራት ዘተኸረ ክኸውን ይግባእ። ነፍስና ሕይወትና ኣሰናዲና ንክርስቶስ ብንጹሕ ልቢ ክንቅበሎ። ነፍስወከፍና ንምጽኣት ክርስቶስ ከም ዝግባእዶ ተሰናዲኻ/ኸ ትጽብ ኣሎኻ/ኸ ክንብሃሃል ኣሎና። ኣምላኽ ኣብ ዝተፈላለዩ እዋናት ብዝተፈላለዩ ጸግኡ ክበጽሓና ይደሊ ኣሎ። ብፍሉይ ክዕድለና ዝደልዮ ዘሎ ጸጋ ፈሊጥና ክንሰናዶ። ኣብ ሉቃስ 19:41~42 ኢየሱስ ንከተማ ኢየሩሳሌም ከምዝበኸየላ ነንብብ ምኽንያቱ ነቲ ናቱ ምጽኣትን ንሱ መን ምኅኑን ዝሓልፎም ዘሎ ጸጋ ክርእዩ ክፈልጡ ብዘይምኽኣሎምን። ንሕና እውን በዚ እዋን ንጸጋ ኣምላኽ ርኢና እንተ ዘይከኣልና ኣምላኽ ብኣና ይጉሂ። ኣብዚ እዋን እምብኣር ኣምላኽ ክበጽሓና እና መጽኤ ከይፈለጥናዮ ከየለለናዮ ከይሓልፈና ክንጥንቀቕ ኣሎና።

ቅዱስ የውሓንስ መገዲ እግዚአብሔር ጽረጉ እናበለ ሰቢኹ። ንምጽኣት መድኃኒ ክገብርዎ ዝግባእ ዓው ኢሉ ሰቢኹ። ዘንጊዕና ከይተቐረብና ከይንጸንሕ እሞ ጸጋ ኣምላኽ ከይሓልፈና ነቂሕና ክንጽብ የዘኻኸረና። እዚ እዋን እምብኣር እንተ ፈቀድናሉ ኣምላኽ ክበጽሓና ክመጽእ እዩ። ዓቢ ጋሻ

እሞ እትፈትዎ ከምጽአካ ክንደይ ጽቡቕ እዩ ዝግባእ ምስንዳው ገርና ንጸብዮ፡ ካብ ክርስቶስ ዝዓቢ ጋሻ የብልናን።

ነዚ ቅዱስ እዋን ምጽአት፡ አምላኽ ክዕድለካ ዝደሊ ዘሎ ጸጋ ክትቅበል/ሊ ከመይ ዝበለ ምቅርራብ ክትገብር ይግብአካ/ኪ ወይ ትገብር አሎኻ/ኺ እናበለና አብነነድህድና ክንተሓታተት። ፍሉይ ጊዜ ፈሊና ምስ አምላኽ ብጸሎት ክንራኸብ። ጸሎት ሓደ ካብቲ ብፍሉይ ክንገብር ዝግብእና እዩ። ነቲ ዘሎካ/ኪ ጸገም መልሲ ክትረኽበሉ ምስ አምላኽ ጊዜ ክተሕልፍ ይግባእ። ብስምዒት ተደፊእካ ዘይኮነ ብምሉእ ልብን ድለትን ምስ አምላኽ ዕላል ክንገብር የድሊ። ነዚ ክሕግዘና ንመዓልታዊ ንባባት አብ ቅዳሴ እንጥቀመሎም ናይ አስተንትኖን ጸሎትን መጋበሪ ክንጥቀመሎም። ከምኡ ጽቡቕ መጻሕፍቲ አብ ጊዜ ምጽአት ይጠቕሙና ንዝበልናዮም ክነንብብ። አብ ልብና አቲና አየናይ ሕይወትን እዩ አብ ኢየሱስ ዘብጽሓኒ ኢልና ምስ ሕልናና እና ተዛረብና ክንጉዓዝ። አብ ግዳማውን ካልእ ህያባትን አተኩርና ነት ዝበለጸ ህያብ ክርስቶስ ብኣኡ ከይንትክኦ ሓደራ። አብ እዋን ልደት ሓደ ህያብ ጥራሕ እዩ ዘሎ ንሱ ኸእ ኢየሱስ እዩ። ኢየሱስ ናይ እግዚአብሔር ህያብ ሎሚ ንነፍሲ ወከፍና ክህቦ ዝደሊ ዘሎ ብሉጽ ህያብ እዩ። አምላኽ ኩሊ ጊዜ ክህብ ምስ ደለ እዩ ክንቅበሎ ወይ ክነጽጎ ካባና እዩ።

አብ ጊዜ ምጽአት ምስ አምላኽ ዘሎና ርክብ ክነዕምቕ እዩ ዝድለ ዘሎ። ብትዕግስቲን ምስ ምሉእ እምነትን ጸሎትን ንአምላኽ እንጸበየሉ ጊዜ እዩ። ቤተ ክርስቲያን አብዚ እዋን ንአርብዓ መዓልቲ ልክዕ ከምቲ ንትንሣኤ ብጸም እና ተሰናዶና እንቕረበሉ ከምኡ አብዚ ቅዱስ ጊዜ እናጸምናን ጸለናን ክንሰናዶ ትደልየና። ካብቲ አብ መዓልታዊ ሕይወትና ጸቂጡ ዝሕዘና ናይ ዓለምን ሥጋን ነገራት ተላቂቕና አብቲ ናይ አምላኽ ክንጽመድ አምላኽ ይሓተና አሎ።

ሓደ ካብቲ ቀንዲ አብዚ እዋን ክንገብር ዝድለ ዘሎ ንአምላኽ አብ ሕይወትና መጀመርያ ሰሪዕና ክንመርሕ። ንአምላኽ መጀመርያ እንተ ዘይዘራዕና ነቲ አምላኽ ክህበና ዝደሊ ዘሎ ጸጋ ዘንጊዕናዮ አሎና ማለት እዩ። አብዚ እዋናት ልደት ሰበ አብ ናይ ግዙፍ ህያባትን ካልእ ናይ አምላኽ ዘይኮነ ነገራት ክትኩሩ ክትርኢ ብሓቂ ክሳብ ክንደይ ሰብ ካብ አምላኽ ርሒቐ ከምዘሎ ንርኢ። አብ ክንዲ ጸጋ አምላኽ ዝደልዩን ዝጽብዩን ንአምላኽ ቦቱኡ ብምቕት ተኪእሞ ይርክበኡ ሽዑ ንአምላኽ ክይረኽብዎ ይሓልፍ። እንተኾነ ነቲ አብ ልብና ዘሎ ቦታ አምላኽን ጽምአት ጸጋ አምላኽን ክመልእ ወይ ክትክእ ዝኸእል ነግር የለን። ኢየሱስ ጥራሕ እዩ ነቲ ባዶ ዝኾነ ነገር አባና ዝርከብ ክመልእ ዝኸእል። አብ መዝሙር 42:1 “ኢራብ ናብ ዓይኒ ማያት ከም እትናፍቕ አነ ኸእ ኦ አምላኽ ንአኻ እናፍቕ አሎኽ” ይብል። አብ መዝ. 63:1~2 እውን “ኦ አምላኽ ንሰኻ አምላኽይ ኢኻ አንጊህ እደልየካ አሎኽ- አነ ናትካ ጽምኢ አሎኒ፡ ከምቲ ደረቕን ንቑጽን ምድሪ ማይ ዝጸምእ አነ ንአኻ ሃረር እብል አሎኽ፡ አብ መቕደስካ ኃይልኻን ክብርኻን ክርኢ ሃረር እብል አሎኽ” እናበለ ሕይወት ወዲ ሰብ ምሉእ ሓጎስን ቅሳነትን አብ አምላኽ ጥራሕ ከምእትረክብ ይነግረና። አብ መዝ. 62:1~2 ዘሎ ኸእ “ምድኃይ ካብ አምላኽ እዩ ዝመጽእ እሞ አነ ንእኡ ጥራሕ ሃዲእ እጽብ አሎኽ፡ ከውሐይን ምድኃይን እምባይን ንሱ ጥራይ እዩ፡ ፈጸመ አይክናወጽን እዩ”

እናበለ አምላክ እንተ ሒዝና ጸግዕና እንተ ገበርናዮ ዝኾነ ሓይልን ፈተናን አይከሸንፈናን እዩ። አብዚ እዋን ነዚ ናይ አምላክ ጸጋ ክንቅበሎ ዕጥቂ ጸሎት ተጋድሎ የድልየና። እቲ አብ አምላክ ዘሎና ድለት ብኻልእ ክትካእ የብሉን።

ዘመነ ምጽአት ሓደ ፍሉይ ዝገብሮ ንኻልኦት ቀዳምነት ሂብካ ክትነብር ዘዘኻኸር እዋን እዩ። መንፈሳውን ንዋታውን ሓገዝ ዝተጸገሙ አሕዋትና እንዕወተሎም ሎሚ ኢና። መጀመርያ ብመንፈስ ብዝተፈላለዩ ምኽንያት ካብ አምላክ ርሒቆም አብ መንፈሳዊ ጸልማት ዝነብሩ አብ አምላክ ክምለሱ እዋ ዕርቂ ምስ ሰማያዊ አብኦም ክገብሩ መገዲ እንሕግዞም ንሓቂ እነፍልጦም ንሕና ኢና። ቅዱስ ዮሐንስ መጥምቅ ንሰባት አብ አምላክ ክምለሱ ፍጹም ተሓድሶ ክገብሩ ይሰብኸ ኒሩ። ስብከቱ ንሰባት ከም ዝምለሱ ገርዎም። ሎሚ ስብከትና ንሓውናን ሓፍትናን አብ ቤተ አምላክ ክአትዉ ክንዕወተሎም ይግባእ።

ንዋታዊ ሓገዝ ንወድሰብ አድላዩ እዩ። እዋናት ልደት ብፍላይ አብ ምዕራባዊ ዓለም ህያባት ምልውዋጥ ልምድም እዩ። ንጽጉም ጥራሕ ዘይኮነ አብ ነነድሕዶም እውን ይወሃቡ። ዝዓበዩ ዝንአሰ ንዝመጸ ህያብ ብሃንቀውታ ይጸበ። እዚ ንዋታዊ ህያባት አብቲ ክርስቶስ ህያብ ሰመያዊ አምላክ ኮይኑ ዝመጸና እዩ ዝምስረት። ክርስቶስ ዝበለጸ ህያብ ኮይኑ አብ መንጎና ሓዲሩ ምእንታና ተሰዊዑ ዝዓበዩ ህያብ ሂቡ አድሒኑና። ነዚ አብነት ገርና አብ ነነድሕድና ህያባት ጸጋ ህያባት ሰላምን ፍቕርን ዘንግሱ ክንለዋወጥ ይግባእ። ሓውና/ሓፍትና ኩሉ ሓሲምዎም እና ረኤና ሱቅ እንተበልና ልደትና ጸምና ጸሎትና ቀንዲ መሰረታዊ ነገር ይጎድሎ ስለ ዘሎ ትርጉሙ ይስሕት እዩ ስለዚ ዓቢ ምስትውዓል የድልየና። ከምቲ ክርስቶስ ህያብ ኮይኑ ዝመጸኒ ንሓዋይ ንሓፍተይ ህያብ ሰምላምን ፍቕርን ኮይኑ አብ አምላክ ክምለሱ ክልኡኸ እዩ ኢልና ልብና ንአምላክ ንኸፈተሉ።

አብዚ ቅዱስን ተስፋ ዝመልኦ እዋን እምብአር መጀመርያ ንርእስና አብ አምላክ ክነቕርብ ክንዛረቦ ክንሕደስ ድለትና ክንገልጸሉ፣ ንኢየሱስ አብ ቃሉ አብ ምስቲራቱ ክንረኽቦን ክንቅበሎን። አብ አብረኻ ልብና አቲና ምስኡ ዘተ ክንገብር ክንሕደስን ብኃጢአትና ክንጥዓስን ይግባእ። ቀጺልና ድሕነት ሓውናን ሓፍትናን እውን አብ ቅድሚ አምላክ ዘሕትተና ምኻኑ ፈሊጥና ንሱብከት ክንወፍር። ደፊርና ፍቕሪ ክነግስ ክነግር። አብ ጸልማትን አብ ዓለም ተዋሒቶም ንአምላክ ምርኣይ ስኢኖም ንዘለዉ ክንመልሶም ናታትና ሓገዝ የድሊ አሎ። ኩልና አብቲ ዝዓበዩ ዳግማይ ምጽአት ኢየሱስ ክርስቶስ ገጽና ኢና እንጉዓዝ ዘሎና ስለዚ መብራህትና ወሊዕና ክንጽብ። ኦ አምላክ አብ ሕግኻን ፍቕርኻን ጸኒዐ ክነብር ሓግዘኒ ንበሎ ነዚ ኸአ የኸእለና።

አባ ንጉሠ ፍሥሐ